

मुख्य समाचार

- नेपालले भारतलाई एक हजार मेगावाट बिजुली निर्यात गर्ने
- वित्तमन्त्रीले गर्नुभयो सार्वजनिक क्षेत्रका ब्याङ्कहरूको प्रदर्शनको समीक्षा
- डा. मुरुगनले डाक्टरहरूको सुरक्षा राज्य सरकारको दायित्व रहेको बताउनु भयो
- जम्मू कश्मीर विधानसभा चुनावको पहिलो चरणको लागि भोलि अधिसूचना जारी हुने
- देशभरि रक्षा बन्धन पर्व हर्षोल्लासका साथ पालन, अनि
- पेरिस पाराओलम्पिकको उद्घाटन समारोहमा सुमित र भाग्यश्री भारतीय टीमका ध्वजवाहक

भारत- नेपाल विदेशमन्त्री

विदेशमन्त्री डा. एस जयशंकरले आज नयाँदिल्लीमा नेपालकी विदेशमन्त्री डा. आरजु राणा देउवासँग भेटवार्ता गर्नुभयो । यस अवसरमा दुई नेताबीच ऊर्जा, व्यापार, कनेक्टिभिटी र पूर्वाधार विकासलगायतका बहुआयामिक द्विपक्षीय सहयोगका विषयमा छलफल भएको थियो ।

सामाजिक सञ्जाल पोस्टमा डा जयशंकरले भारतलाई नेपालले लगभग एक हजार मेगावाट बिजुली निर्यात गर्ने भएकोमा खुशी व्यक्त गर्नुभएको छ। श्री जयशंकरले भारतको छिमेकी प्रथम नीति र जनताबीचको अद्वितीय सांस्कृतिक सम्बन्धले दुवै देशको सम्बन्धलाई अगाडि बढाउने बताउनु भयो।

नेपालकी विदेशमन्त्री डा. आरजु राणा देउवा भारतको पाँच दिने भ्रमणमा हिजो नयाँ दिल्ली आइपुग्नु भएको हो। विदेश मन्त्रालयले एक विज्ञप्ति जारी गर्दै दुई छिमेकी देशबीच नियमित उच्चस्तरीय आदानप्रदान गर्ने परम्पराअनुरूप यो भ्रमण भएको जनाएको छ । नेपाल भारतको छिमेकी प्रथम नीतिको प्राथमिक साझेदार भएको मन्त्रालयले बताएको छ।

सीतारामन समीक्षा बैठक

केन्द्रीय वित्तमन्त्री श्रीमती निर्मला सीतारामनले आज नयाँ दिल्लीमा सार्वजनिक क्षेत्रका ब्याङ्कहरूको प्रदर्शनको समीक्षा गर्नुभयो। बैठकमा वित्तीय सेवा विभागका सचिव डा विवेक जोशी, सार्वजनिक क्षेत्रका ब्याङ्कका प्रबन्ध निर्देशक, प्रमुख कार्यकारी अधिकारी तथा अन्य वरिष्ठ अधिकारीहरूको उपस्थिति रहेको थियो ।

बैठकमा वित्तमन्त्रीले जमा वृद्धि, ऋण जमा अनुपात र सम्पत्तिको गुणस्तरको समीक्षा गर्नुभएको थियो ।

उहाँले प्रधानमन्त्री आवास योजना, प्रधानमन्त्री सूर्य घर र प्रधानमन्त्री विश्वकर्मा योजना जस्ता सरकारी पहलहरू अन्तर्गत सार्वजनिक क्षेत्रका ब्याङ्कहरूको कार्यसम्पादनको पनि समीक्षा गर्नुभयो।

वित्तमन्त्रीले छिट्टै क्षेत्रीय ग्रामीण ब्याङ्कको कार्यसम्पादनको समीक्षा गर्नुहुनेछ।

राज्यमन्त्री-सूचना तथा प्रसारण-समीक्षा

केन्द्रीय सूचना तथा प्रसारण राज्यमन्त्री डा. एल. मुरुगनले समाजको सेवा गर्ने डाक्टरहरूको सुरक्षा राज्य सरकारको दायित्व भएको बताउनु भएको छ। आज आकाशवाणी चेन्नईमा पत्रकारहरूसँग कुराकानी गर्दै उहाँले यस्तो विचार साझा गर्नुभएको हो।

श्री मुरुगनले सन् २०४७ मा भारत महाशक्ति बन्ने र यस दिशामा सरकारले प्रयास गरिरहेको बताउनु भयो । श्री मुरुगनले पत्रकारहरूको जीवन बीमाका लागि बीमा र प्रधानमन्त्री सुरक्षा योजना ल्याएको बताउनु भयो ।

श्री मुरुगनले मिडिया एकाइहरूको सबै गतिविधिहरूको समीक्षा गर्दै हुनुहुन्छ। उहाँले केन्द्र सरकारका योजनाहरूबारे जनतालाई जानकारी गराउने जिम्मेवारी मिडिया एकाइको भएको बताउनु भयो। समीक्षा बैठकमा तमिलनाडु, आन्ध्र, कर्नाटक, केरल, तेलंगाना र पुडुचेरीका पत्र सूचना कार्यालय, केन्द्रीय सञ्चार ब्यूरो, केन्द्रीय फिल्म प्रमाणीकरण बोर्ड, प्रकाशन विभाग, आकाशवाणी र दूरदर्शनका क्षेत्रीय प्रमुखहरूको उपस्थिति थियो।

नर्स प्रदर्शन - पश्चिम बंगाल

कोलकाताको कलेज अफ मेडिसिन, सगोर दत्त मेडिकल कलेज र अस्पतालका नर्सहरूले आज आरजी कर मेडिकल कलेज घटनाका पीडितलाई न्यायको माग गर्दै प्रदर्शन गरेका छन्। उनीहरूले अस्पताल परिसरमै प्रदर्शन गरेका थिए। यस क्रममा घटनाको विरोधमा उत्रिएका जुनियर डाक्टरहरूले पनि नर्सहरूलाई समर्थन गरेका थिए।

जम्मू कश्मीर - विधानसभा चुनाव

केन्द्रशासित प्रदेश जम्मू कश्मीर विधानसभा चुनावको पहिलो चरणको लागि भोलि अधिसूचना जारी हुनेछ। पहिलो चरणमा 6 जिल्लाका 24 विधानसभा क्षेत्रहरूमा मतदान हुनेछन्। यस चरणको लागि उम्मेदवारी दर्ता गर्ने अन्तिम मिति 27 अगस्त रहेको छ।

मनोनयन पत्रको जाँच 28 तारिख हुनेछ। 30 अगस्त फिर्ता लिने अन्तिम मिति रहेको छ। पहिलो चरणको मतदान 18 सितम्बरमा हुनेछ।

आगामी विधानसभा चुनावको अन्तिम मतदाता नामावली भोलि सार्वजनिक हुने भएको छ। मतदाताको संख्या ९० लाखको हाराहारीमा हुने अनुमान गरिएको छ। सीमांकन प्रक्रियापछि विधानसभा सिट संख्या ८३ बाट बढेर ९० पुगेको छ। जसमध्ये ७४ सिट सामान्य वर्गका छन्। ७ सिट अनुसूचित जाति र ९ सिट अनुसूचित जनजातिका लागि आरक्षित छन्।

राज्यसभा उप-चुनाव-सिंधवी

कंग्रेस नेता श्री अभिषेक मनु सिंघवीले आज तेलंगानाबाट राज्यसभा उपचुनावका लागि पार्टीको उम्मेदवारको रूपमा मनोनयन पत्र बुझाउनुभयो। राज्य विधानसभामा मनोनयन पत्र दर्ता गर्दा मुख्यमन्त्री श्री ए. के. रेड्डी, मन्त्रीगण, पार्टीकी तेलंगाना राज्य प्रभारी सुश्री दीपा दास मुन्शी पनि साथमा हुनुहुन्थ्यो।

CBI-कोला क्षेत्र

केन्द्रीय अनुसन्धान ब्यूरो-सीबीआईले मध्यप्रदेशको सिंगरौलीस्थित नर्दन कोलफिल्ड्स लिमिटेड-एनसीएलका प्रबन्धकसहित दुई जना अभियुक्तलाई पक्राउ गरेको छ।

खोजीका क्रममा आरोपी म्यानेजरको घरबाट लगभग चार करोड रुपियाँ नगद पनि बरामद भएको छ। एनसीएल, सिंगरौलीमा सञ्चालनका लागि विभिन्न ठेकेदार र अधिकारीहरूको अनुमोदनको बदलामा रकम असुलेको एजेन्सीले जनाएको छ।

दोस्रो व्यक्तिले मध्यप्रदेशमा फार्म चलाइएको र विभिन्न ठेकेदार, व्यापारी र एनसीएलका धेरै अधिकारीहरू बीच बिचौलियाको रूपमा काम गरी उनीहरूलाई घुस दिने गरेको अनुसन्धान एजेन्सीले जनाएको छ।

उपराष्ट्रपति-जिम्बाब्वे

जिम्बाब्वेका उपराष्ट्रपति कनस्टान्टिनो गुवेया डोमिनिक न्याकाड जिनी चिवेंगा आज नयाँ दिल्ली आइपुग्नुभएको छ। उहाँले भोलि १९औँ CII भारत-अफ्रिका व्यापार सम्मेलनमा सहभागिता जनाउनु हुनेछ। विदेश मन्त्रालयका प्रवक्ता श्री रणधीर जैसवालले भन्नुभएको छ, सम्मेलनमा उहाँको सहभागिताले भारत र जिम्बाब्वे बीचको बलियो सम्बन्धलाई प्रकाश पार्छ।

स्वास्थ्य विशेषज्ञ - यात्रा

विश्वका पन्ध्र ग्लोबल साउथ देशका ३० स्वास्थ्य नीति निर्माता तथा विज्ञहरू आजदेखि चारदिने भ्रमणमा भारत आइपुगेका छन्। विदेश मन्त्रालयले स्वास्थ्य मन्त्रालय र भारतीय फार्माकोपिया योगको सहकार्यमा भ्रमणको आयोजना गरेको हो। स्वास्थ्य मन्त्री श्री जगत प्रकाश नड्डाले आज नयाँ दिल्लीमा कार्यक्रमको उद्घाटन गर्नुभयो। यस अवधिमा नीति निर्माता र विज्ञहरूले आफ्ना भारतीय समकक्षहरूसँग छलफल गर्नेछन्। उनीहरूले स्वास्थ्यको क्षेत्रमा भारतीय फार्माकोपियाको मान्यता, क्षमता अभिवृद्धि र गुणस्तर नियन्त्रणलागायत भारतीय फार्माकोपिया आयोगसँगको सहकार्यबारे पनि छलफल गर्नेछन्। यस भ्रमणका क्रममा विज्ञहरूले आगरा र हैदरावादका जनऔषधि केन्द्र, औषधि र खोप निर्माण क्राईहरू अनि अनुसन्धान प्रयोगशालाहरूको पनि भ्रमण गर्नेछन्।

रक्षा बन्धन

देशभरि आज रक्षा बन्धन पर्व हर्षोल्लासका साथ पालन गरियो। यस अवसरमा दिदीबहिनीले दाजुभाइको हातमा रङ्गीबिरङ्गी राखी बाँधेर उनीहरूको प्रगति, स्वास्थ्य र समृद्धिको कामना गर्दछन्। दाजुभाइहरूले आफ्ना दिदीबहिनीहरूलाई संरक्षण र सुरक्षा गर्ने वाचा गर्छन्। राष्ट्रपति श्रीमती द्रौपदी मुर्मु, उपराष्ट्रपति श्री जगदीप धनखड अनि प्रधानमन्त्री श्री नरेन्द्र मोदीले रक्षाबन्धनका अवसरमा देशबासीलाई शुभकामना दिनु भएको छ। राष्ट्रपतिले यस पर्वले दाजुभाइ र दिदीबहिनीबीचको अनुपम सम्बन्धलाई प्रगाढ बनाउँदै माया र आपसी विश्वासको भावनालाई बलियो बनाउने बताउनुभयो। उपराष्ट्रपतिले यो पर्व दाजुभाइ र दिदीबहिनीबीचको पवित्र सम्बन्धको पर्व भएको बताउनुभयो। यस अवसरमा प्रधानमन्त्रीले सबैमा सुख र समृद्धिको कामना गर्नुभएको छ।

पारा ओलम्पिक खेल

पेरिस पाराओलम्पिकको उद्घाटन समारोहमा टोकियो पाराओलम्पिकका स्वर्ण पदक विजेता सुमित अन्तिल र सटपुट स्टार भाग्यश्री जाधव भारतीय टीमका ध्वजवाहक हुनेछन्। पाराओलम्पिक खेल 28 अगस्तदेखि 8 सितम्बरसम्म हुनेछ। यी खेलमा ८४ जना खेलाडीले भारतको प्रतिनिधित्व गर्नेछन्। पाराओलम्पिक खेलहरूमा यो देशको अहिलेसम्मको सबैभन्दा ठूलो टीम हो। टोकियो पाराओलम्पिकमा कुल ५४ खेलाडीले देशको प्रतिनिधित्व गरेका थिए।

मुख्य समाचार फेरि एकपल्ट

- नेपालले भारतलाई एक हजार मेगावाट बिजुली निर्यात गर्ने
- वित्तमन्त्रीले गर्नुभयो सार्वजनिक क्षेत्रका ब्याङ्कहरूको प्रदर्शनको समीक्षा
- डा. मुरुगनले डाक्टरहरूको सुरक्षा राज्य सरकारको दायित्व रहेको बताउनु भयो
- जम्मू कश्मीर विधानसभा चुनावको पहिलो चरणको लागि भोलि अधिसूचना जारी हुने
- देशभरि रक्षा बन्धन पर्व हर्षोल्लासका साथ पालन, अनि
- पेरिस पाराओलम्पिकको उद्घाटन समारोहमा सुमित र भाग्यश्री भारतीय टीमका ध्वजवाहक

आकाशवाणीबाट सुन्दै हुनुहुन्थ्यो समाचार पूरा भयो